

## ॥ संविच्छतकम् ॥

॥ अथ त्यागराजविरचितम् संविच्छतकम् ॥  
यस्या नित्यं चरणकमलद्वन्द्वमैश्वर्यबीजं  
प्रध्यायन्तो हृदयकमले पुण्यभाजो मुनीन्द्राः ।  
निर्द्वन्द्वं तत् समरसमहो प्राप्य तिष्ठन्ति तस्मिन्  
तस्यै देव्यै तपनरुचये तत्त्वतोऽस्तु प्रणामः ॥ १ ॥  
या कल्याणगुणप्रसूः परशिवानन्दामृतस्यन्दिनी  
भूमानन्दमयी परापारमयी तेजोमयी वाङ्मयी ।  
आद्यान्तार्णतनूः शिवादिवसुधान्तान्तःप्रकाशात्मिका  
सा संवित् सुकृतोदया स्फुरतु नश्चित्ते सदा सर्वगा ॥ २ ॥  
यस्यां प्रोतमिदं चतुर्दशजगत् सूत्रे मणिस्तोमवद्  
यस्यां भाति जडं जडैतरमिदं स्तम्भादिवद् दारुणि ।  
यस्यां पश्यति विश्वमज्ञहृदयाः स्थाणौ पुमांसं यथा  
सा संवित् सुकृतोदया स्फुरतु नश्चित्ते सदा सर्वगा ॥ ३ ॥  
मूलौघ्याणगलोपरोधनमहामुद्राप्रसन्ना परा  
तेजःपुञ्जमयी सदा गतियुता हंसी सहस्रारकम् ।  
अम्भोजं परहंसकेलिसदनं या प्राप्य लेभे मुदं  
सा संवित् सुकृतोदया स्फुरतु नश्चित्ते सदा सर्वगा ॥ ४ ॥  
प्राणापानरवीन्दुयोगपरमानन्दप्रबुद्धा सती  
संसुप्ता श्रुतिपत्रपद्मशयने सौषुम्नवीथ्याद्युतम् ।  
वर्षत्यसभानटं समरसानन्दामृतं प्राप्य या  
सा संवित् सुकृतोदया स्फुरतु नश्चित्ते सदा सर्वगा ॥ ५ ॥  
या मित्रावरुणालयात् समुदिता तेजोमयी वल्लरी  
वीणादण्डतरुश्रिता शिववियद्यान्ती स्वभावात् सदा ।  
नानावर्णपदादिपुष्पनिचयान् स्वस्मिन् किरन्तीच्छया  
सा संवित् सुकृतोदया स्फुरतु नश्चित्ते सदा सर्वगा ॥ ६ ॥  
या चैकोत्तरखादिपञ्चकगुणाकारार्णमन्त्रात्मिका  
या पीतारुणशुभ्रविग्रहमयी संध्यात्रये राजते ।  
याप्येकाक्षरनादसंततिसुखोद्धोधैकमूर्तिः परा  
सा संवित् सुकृतोदया स्फुरतु नश्चित्ते सदा सर्वगा ॥ ७ ॥  
याव्यक्ता नववारनाथकरुणापाङ्गा प्रकाशात्मिका  
नीलेन्दीवरपद्महर्षकरदृक्तत्वारणमुक्तावलिः ।  
कामेश्यादिसुधांशुषोडशकलापूर्णात्मवक्त्राम्बुजा  
सा संवित् सुकृतोदया स्फुरतु नश्चित्ते सदा सर्वगा ॥ ८ ॥  
या सीमा नवखण्डचक्रवसुधालंकारमेरोः परा  
नानादेशिकयोगिनीमणिलसच्छुभ्रादिवर्णावनेः ।  
कामेशाङ्गनिरभ्रनिर्मलमहाकाशस्थविद्युल्लता  
सा संवित् सुकृतोदया स्फुरतु नश्चित्ते सदा सर्वगा ॥ ९ ॥  
यस्याः प्रीतिरहर्निशं कुलगिरिस्रोतःसुधायां परा

निष्कामप्रणतान्तरङ्गकुसुमे ह्रींकारघण्टाध्वनौ ।  
गन्धेऽहं शिव एव नान्य इति यो दीपे विमर्शात्मके  
सा संवित् सुकृतोदया स्फुरतु नश्चित्ते सदा सर्वगा ॥ १० ॥  
या चित्रं त्रिपुरा पुरान्तकसमाश्लिष्टा परा ज्योतिषाम्  
अद्वैतापि शिवार्धमूर्तिरमला पाशापहा पाशिनी ।  
पद्माराध्यपदारविन्दयुगला भिक्षाटनेशप्रिया  
सा संवित् सुकृतोदया स्फुरतु नश्चित्ते सदा सर्वगा ॥ ११ ॥  
या दूरा ललितापि दुष्कृतजुषां या कोमलाङ्गयद्रिजा  
या नीलाम्बुदमेचकापि भुवनं विद्योतयत्यद्भुतम् ।  
या कल्याणगुणप्रवाहसुमहावारानिधिर्निर्गुणा  
सा संवित् सुकृतोदया स्फुरतु नश्चित्ते सदा सर्वगा ॥ १२ ॥  
निष्क्रोधा नतलोकमृत्युमथने या बद्धकच्छा सदा  
निर्वैरा निजपूजनादिकृतिनां दैन्ये द्विषन्त्यद्भुतम् ।  
भक्तानां भयमोचिनी भवरता श्रीकामराजात्मिका  
सा संवित् सुकृतोदया स्फुरतु नश्चित्ते सदा सर्वगा ॥ १३ ॥  
विद्यारण्यपुलिन्दिका श्रुतिगिरा तत्त्वोपदेशी सतां  
वाराही नकुली विलासकुतुका याप्युत्तमब्राह्मणी ।  
या चित्रं सुखशान्त्यतीतवसुधा श्रीचण्डिका शूलिनी  
सा संवित् सुकृतोदया स्फुरतु नश्चित्ते सदा सर्वगा ॥ १४ ॥  
या शाला निगमागमस्मृतिकलालीलाततेऽप्यक्षरी  
या फालाक्षमहासती स्मरकलाहेला पराप्यद्भुतम् ।  
या कालानलकान्तिमत्यपि सदा नीलालका शीतला  
सा संवित् सुकृतोदया स्फुरतु नश्चित्ते सदा सर्वगा ॥ १५ ॥  
कल्याणाचलकार्मुकस्य महिषी पुण्ड्रेक्षुचापाङ्गतं  
लक्ष्मीवल्लभसायकस्य रमणी पुष्पेषुहस्ताम्बुजा ।  
या रामा परमेश्वरस्य ललिता लोकत्रयेऽत्यद्भुतं  
सा संवित् सुकृतोदया स्फुरतु नश्चित्ते सदा सर्वगा ॥ १६ ॥  
या वाचामधिदेवताप्यविषया वाचां श्रुतेर्वर्णितुं  
श्रोत्रादीन्द्रियदेवतापि न जडैः श्रोत्रादिभिर्ज्ञायते ।  
अन्तःस्थामपि यां प्रचोदकतया नो जानते जन्तवः  
सा संवित् सुकृतोदया स्फुरतु नश्चित्ते सदा सर्वगा ॥ १७ ॥  
या वीणा परमेश्वराङ्गनिलया ह्रींकारमन्त्री सदा  
श्यामा कालसुमूर्च्छनादिकलनाहीनापि रागिण्यहो ।  
नाथेनाहतनादविभ्रमवती स्थाणुं शिवं चाकरोत्  
सा संवित् सुकृतोदया स्फुरतु नश्चित्ते सदा सर्वगा ॥ १८ ॥  
या मोहान्धतमोऽपनोदनविधौ बोधात्मिका कौमुदी  
संसारार्णवतारणे दृढतरा नौकेन्द्रचापप्रभा ।  
दारिद्र्याद्रिविदारणे कनकरुग् दम्भोलिरिच्छात्मिका

सा संवित् सुकृतोदया स्फुरतु नश्चिते सदा सर्वगा ॥ १९ ॥  
 या तापत्रयजाड्यशोकशमने काचिन्नृणां स्वर्धुनी  
 या शान्त्यादिगुणप्रवालमनिसंवृद्धौ सुधाम्बोनिधिः ।  
 प्रत्यग्दृश्यसिताब्जपोषणविधौ जाड्यापहा दीर्घिका  
 सा संवित् सुकृतोदया स्फुरतु नश्चिते सदा सर्वगा ॥ २० ॥  
 शोकारण्यकुटारिका शुभफलोद्यानस्य या वापिका  
 पापक्ष्वेलसुपर्णकल्पघुटिका प्राज्ञाज्ञयोरम्बिका ।  
 आशोच्चाटनमूलिका विपणिका वागर्थवृद्धेः कवेः  
 सा संवित् सुकृतोदया स्फुरतु नश्चिते सदा सर्वगा ॥ २१ ॥  
 या वाञ्छापरिपूरणे सुरलता मोक्षेन्दिरा देवता  
 स्रष्टादेः कुलदेवता सुचरिता विद्यासु सर्वोन्नता ।  
 नित्यानन्दरता सुकर्ममुदिता लोकत्रयाराधिता  
 सा संवित् सुकृतोदया स्फुरतु नश्चिते सदा सर्वगा ॥ २२ ॥  
 सारासारपयोविवेचनविधौ हंसी परं तु त्विषा  
 श्यामा मोहतमोपनोदनविधौ हंसः सदा भासकः ।  
 प्रज्ञासौधविहारिनिस्तुलमहाज्योत्स्ना दिवापि ध्रुवा  
 सा संवित् सुकृतोदया स्फुरतु नश्चिते सदा सर्वगा ॥ २३ ॥  
 या चिन्तामणिरेव दोषशमने दाने परं त्वद्रिजा  
 वासन्ती पिकसुन्दरी श्रुतिसुखालापे स्वयं पञ्चमी ।  
 याने यौवनसिन्धुतीरकरिणी पञ्चाटवीरक्षिणी  
 सा संवित् सुकृतोदया स्फुरतु नश्चिते सदा सर्वगा ॥ २४ ॥  
 या शंभोर्नयनोत्पलेन्दुवदना कंदर्पदूतीक्षणा  
 चेतश्चातकनीलनीरदकचाजीवातुसीमन्तिनी ।  
 शृङ्गाराद्वयशान्तिपाठसुकृतश्रेयःफलाग्रयस्तनी  
 सा संवित् सुकृतोदया स्फुरतु नश्चिते सदा सर्वगा ॥ २५ ॥  
 या त्र्यक्षस्य मनोरथः किमु तपःपाकः सुखं नैजकं  
 दक्षस्येव तपःफलं कुलधनं दैवं हिमाद्रेरपि ।  
 भाग्यं भक्तजनस्य देशिकदृशोः श्लाघ्यं कवीनां गिरां  
 सा संवित् सुकृतोदया स्फुरतु नश्चिते सदा सर्वगा ॥ २६ ॥  
 सेतुर्दुःखमहोदधेर्मणिमयच्छाया विभोस्तत्तरोः  
 पान्थानां परमार्थिनां प्रतिपदं कारुण्यपाथःप्रपा ।  
 सत्यानन्दचिदन्नदानविलसच्छाला च कल्याणधीः  
 सा संवित् सुकृतोदया स्फुरतु नश्चिते सदा सर्वगा ॥ २७ ॥  
 या लोकत्रितयैकरत्नमजडं भान्विन्दुभाशीतलं  
 निर्दोषं गुणवर्जितं च निखिलैश्वर्यप्रदं देहिनाम् ।  
 चित्रं भिक्षुकसार्वभौमनिलयं लोकत्रये भासते  
 सा संवित् सुकृतोदया स्फुरतु नश्चिते सदा सर्वगा ॥ २८ ॥  
 यापर्णाप्यनपायकल्पलतिका स्थाणुः पतिः कल्पको  
 यस्या भक्तफलप्रपूरणविधौ पुत्रो विशाखोऽद्भुतम् ।  
 इत्थं नित्यकुटुम्बिनी त्रिजगतां रक्षाकरी राजते  
 सा संवित् सुकृतोदया स्फुरतु नश्चिते सदा सर्वगा ॥ २९ ॥  
 या पुण्याश्रम एव शांकरतपःसिद्धयै महायोगिनां  
 निर्वैरो गजपञ्चवक्त्रगतिमध्यः शान्तिरङ्गस्थलम् ।

निर्द्वन्द्वस्तनचक्रवाकलसितः कोकारिचूडामणिः  
 सा संवित् सुकृतोदया स्फुरतु नश्चिते सदा सर्वगा ॥ ३० ॥  
 या केदारममूल्यमानमभयं निष्पङ्कमाशास्पदं  
 श्रीकण्ठेतरभोगबन्धरहितं कल्पे कदाप्यद्भुतम् ।  
 प्रज्ञाशालिन एव दित्सति बत ज्ञानाङ्कुरं कस्यचित्  
 सा संवित् सुकृतोदया स्फुरतु नश्चिते सदा सर्वगा ॥ ३१ ॥  
 या चित्रं करिणी हिमाचलभवा ताम्रारविन्देक्षणा  
 कान्त्या भर्त्सयती वरं मरतकं पाशाङ्कुशोक्ष्वन्विता ।  
 पञ्चास्यप्रभुमञ्चकोपरि वसत्यानन्दपुर्यां मुदा  
 सा संवित् सुकृतोदया स्फुरतु नश्चिते सदा सर्वगा ॥ ३२ ॥  
 एणाङ्गार्भकमात्मकुन्तलतमोरात्र्यामपि द्योतय-  
 त्याश्चर्यं यमिनां कटाक्षयमुनाकल्लोलमालां च या ।  
 नित्यं वक्त्रशशाङ्कमन्दहसितज्योत्स्नां कृपायां गुरोः  
 सा संवित् सुकृतोदया स्फुरतु नश्चिते सदा सर्वगा ॥ ३३ ॥  
 या दृष्टिः श्रुतिमूलशीलनपरा नीलाञ्जनाद्रिश्चियं  
 स्वात्मस्मेरपयोदधौ सहभवं श्रीवल्लभं तन्वती ।  
 वात्सल्यान्नतलोकमोहितिमिरं चित्रं धुनीते च या  
 सा संवित् सुकृतोदया स्फुरतु नश्चिते सदा सर्वगा ॥ ३४ ॥  
 या कारुण्यकटाक्षनीलवनजद्वेष्यात्मजाम्भःस्वहो  
 मुग्धस्निग्धमृदुस्मितामरधुनीवीचीविलासाश्रिते ।  
 सुस्नातं निजपादपङ्कजरजःसिक्तं बत व्यातनोत्  
 सा संवित् सुकृतोदया स्फुरतु नश्चिते सदा सर्वगा ॥ ३५ ॥  
 श्रीकण्ठार्धशरीरिणी ध्रुवमपि श्रीकान्तसोदर्यहो  
 नारायण्यपि सर्वदा कुलनगोत्तंसात्मजात्यद्भुतम् ।  
 प्रालेयाचलकन्यकापि सकलाहंरूपिणी याद्भुतम्  
 सा संवित् सुकृतोदया स्फुरतु नश्चिते सदा सर्वगा ॥ ३६ ॥  
 आनङ्गस्मृतिसंप्रदायमखिलं स्वापाङ्गशिष्येण या  
 कामद्रोहिणमेव शिक्षयति हा लोकोत्तरात्यद्भुतम् ।  
 तेनैवात्मपदारविन्दरसपानोत्तं त्रिलोकेऽन्यथा  
 सा संवित् सुकृतोदया स्फुरतु नश्चिते सदा सर्वगा ॥ ३७ ॥  
 बन्धूकस्तबकं रुचा परिहसत्यम्भोजमप्यद्भुतं  
 कर्णास्येक्षणपाणिना वनचरं मध्येन वक्षोरुहा ।  
 गत्या स्वादुगिरा सुधाकरकलोत्तसैश्च नीलालकैः  
 सा संवित् सुकृतोदया स्फुरतु नश्चिते सदा सर्वगा ॥ ३८ ॥  
 निःस्पन्दं निगमागमाद्यविषयं श्रोत्रादिहीनं परं  
 निःशब्दं तदहो पुमांसमकरोत् कामेश इत्याख्यया ।  
 या चित्रं निजदासमच्छहृदयं शक्त्या तनोत्यन्यथा  
 सा संवित् सुकृतोदया स्फुरतु नश्चिते सदा सर्वगा ॥ ३९ ॥  
 वागर्थेन यथा युतापि परमानन्दात्मना शूलिना  
 नित्यं या विहरत्यहो जनमनोगेहेषु मुग्धेषु हा ।  
 निर्भीता कुलटेव कर्म कुरुते सर्वेन्द्रियाणां सदा  
 सा संवित् सुकृतोदया स्फुरतु नश्चिते सदा सर्वगा ॥ ४० ॥  
 नासामौक्तिकदैत्यदेशिकमहो मन्दस्मितैः पुष्पाती

ताटङ्कद्युतिभिर्दिनेशशशिनौ देवौ तिरस्कुर्वती ।  
 मारारेगुहमेधिनी मनसिजं रक्षत्यपाङ्गोटजे  
 सा संवित् सुकृतोदया स्फुरतु नश्चित्ते सदा सर्वगा ॥ ४१ ॥  
 बन्धच्छेदविचक्षणा पशुजनस्तोमातिदूराद्भुतं  
 या रक्षत्यगराजशेखरसुताप्याम्नायसूत्रैर्दृढम् ।  
 बद्ध्वा देवपशून् सदा पशुपतेः संसर्गदोषेण हा  
 सा संवित् सुकृतोदया स्फुरतु नश्चित्ते सदा सर्वगा ॥ ४२ ॥  
 धारा देशिकदिव्यदृष्टिमधुनो मारारिनेत्रामृतं  
 धारा दुर्मतदारुदारिपरशोस्तारावलयीगिनाम् ।  
 तीरं मन्त्रमहोदधेः कविगिरां पूरः सुखाम्भोनिधेः  
 सा संवित् सुकृतोदया स्फुरतु नश्चित्ते सदा सर्वगा ॥ ४३ ॥  
 कामाक्षीति वदन्ति केचन बुधाः कामेश्वरीत्यद्भुतं  
 रामास्तोमशिरोमणीति मदनारातेदृशोः पारणा ।  
 सीमा भूमसुखस्य चिन्मयकला शृङ्गारमूर्तिश्च या  
 सा संवित् सुकृतोदया स्फुरतु नश्चित्ते सदा सर्वगा ॥ ४४ ॥  
 मुग्धस्निग्धकटाक्षमित्रतनया यस्याः सदानन्दिनी  
 मन्दस्मेरपयोनिधिं निजपतिं संगम्य वाणीश्रियः ।  
 संसूय प्रददात्ययाचिततत्या भक्तेभ्य एवादरात्  
 सा संवित् सुकृतोदया स्फुरतु नश्चित्ते सदा सर्वगा ॥ ४५ ॥  
 औन्नत्यं मुहुरेति चित्रममरश्रेणीषु यद्योगतो  
 दक्षद्वेष्यपि भिक्षुकोऽपि विषमाक्षोऽप्युक्षयानोऽपि वा ।  
 अज्ञातान्वयसंभवोऽपि निगमातीतोऽपि लुब्धस्तथा  
 सा संवित् सुकृतोदया स्फुरतु नश्चित्ते सदा सर्वगा ॥ ४६ ॥  
 या लोकैकसुमङ्गला स्मरकला नीलाम्बुदश्यामला  
 डोला शंकरलोचनद्वयशिरोमालाष्टसिद्धिश्रियाम् ।  
 कालातीतकला कलानिधिकलोत्सातुला निर्मला  
 सा संवित् सुकृतोदया स्फुरतु नश्चित्ते सदा सर्वगा ॥ ४७ ॥  
 अस्तं या नलिनेक्षणेन नयति क्षोभातपं योगिनां  
 स्वानन्दामृतचन्द्रिकां करुणया नित्यं तनोत्यद्भुतम् ।  
 वर्षत्याननपङ्कजे सुकवितापीयूषधाराः कवेः  
 सा संवित् सुकृतोदया स्फुरतु नश्चित्ते सदा सर्वगा ॥ ४८ ॥  
 या विद्युत्कमलेषु तिष्ठति परा तापिञ्छगुच्छच्छवि-  
 श्चितं प्राणभृतां दृशोः सुखकरी भीमप्रकाशिन्यलम् ।  
 ज्योतिः शीतलभूतस्त्रिभुवनक्षेमप्रवाहप्रदा  
 सा संवित् सुकृतोदया स्फुरतु नश्चित्ते सदा सर्वगा ॥ ४९ ॥  
 या काचिद्धरिणी मरालगमना चिद्बोमसंचारिणी  
 ह्रींकारस्वनसंततेः परवशा हृद्यानवद्या दृशाम् ।  
 अस्त्रैर्व्यार्धवरं पिनाकिनमहो संमोहयन्त्यन्वहं  
 सा संवित् सुकृतोदया स्फुरतु नश्चित्ते सदा सर्वगा ॥ ५० ॥  
 धेनुर्या परमात्मनः पशुपतेः सर्वज्ञतादोहिनी  
 चित्रं षण्मुखवक्रतुण्डजननी प्रालेयशैलात्मजा ।  
 निर्निद्रामलपुण्डरीकनयना शुभ्रांशुचूडामणिः  
 सा संवित् सुकृतोदया स्फुरतु नश्चित्ते सदा सर्वगा ॥ ५१ ॥

यां दण्डं वरविद्रुमात्मकमतिश्लक्षणं सुसूक्ष्मं ध्रुवं  
 गाढं निर्विषयाः पुराणपुरुषा आलम्ब्य गच्छन्त्यहो ।  
 तीर्त्वा दुस्तरजन्मपङ्कनिबिडं मायामहीमण्डलं  
 सा संवित् सुकृतोदया स्फुरतु नश्चित्ते सदा सर्वगा ॥ ५२ ॥  
 या कुम्भोद्भव एव मन्मथरिपोर्धैर्याम्बुधेः प्राशने  
 प्रारब्धात्मकविन्ध्यभूधरगतिध्वंसे तथा धीमताम् ।  
 आचार्यः शिवबोधने निजपतेरानङ्गदीक्षाक्रमे  
 सा संवित् सुकृतोदया स्फुरतु नश्चित्ते सदा सर्वगा ॥ ५३ ॥  
 या क्षीराब्धिसहोदरस्मितरुचा कम्बुं तिरस्कुर्वती  
 कामारेर्हृदयं विशुद्धमपि संमुग्धं करोत्यन्वहम् ।  
 आश्चर्यां नमतां धुनोति तिमिरं स्वाज्ञानरूपं परं  
 सा संवित् सुकृतोदया स्फुरतु नश्चित्ते सदा सर्वगा ॥ ५४ ॥  
 यस्या हासमरालिकामृदुगतिः श्रीकामजेत्रे मुदा  
 विद्यां बोधयितुं परां वितनुतेऽपाङ्गाकजातोर्मिषु ।  
 स्थित्वा श्रौतपथस्थकुण्डलयुगेनालोचनासंततं  
 सा संवित् सुकृतोदया स्फुरतु नश्चित्ते सदा सर्वगा ॥ ५५ ॥  
 यस्या वीक्षणशक्रमेचकमणीसाम्राज्यसिंहासनं  
 श्रित्वा पुष्पशरप्रभुर्विजयते त्र्यक्षस्य पार्श्वेऽद्भुतम् ।  
 पीयूषार्णवफेनजेतुसहितश्रीचामरासेवितः  
 सा संवित् सुकृतोदया स्फुरतु नश्चित्ते सदा सर्वगा ॥ ५६ ॥  
 नीहाराद्वियशोऽभिवर्धनपरे कुञ्जे कटाक्षात्मके  
 यस्याः क्रीडति नीलकण्ठविमलप्रज्ञामयूरार्भकः ।  
 पश्यन् नित्यसुगन्धिकुन्तलमयीं कादम्बिनीं संततं  
 सा संवित् सुकृतोदया स्फुरतु नश्चित्ते सदा सर्वगा ॥ ५७ ॥  
 या हासार्जुनभूभृता सुखयति द्राग् भीमचित्तं परं  
 धर्मं पालयति प्रवेशयति वैवर्णेऽनुकूलां गतिम् ।  
 मालिन्यं नयतेतरां ध्रुवमहो तद्द्वार्तराष्ट्रं कुलं  
 सा संवित् सुकृतोदया स्फुरतु नश्चित्ते सदा सर्वगा ॥ ५८ ॥  
 या मुक्ताफलमद्भुतं गिरिभवं श्यामं प्रकाशास्पदं  
 सत्सुत्रं सकलार्थदं शशिकलाचूडं त्रिणेत्रं चरम् ।  
 निर्दोषंभवकौतुकप्रदमनाद्यन्तं परं निस्तुलं  
 सा संवित् सुकृतोदया स्फुरतु नश्चित्ते सदा सर्वगा ॥ ५९ ॥  
 या वापी भुवनप्रदा रसमयी तृष्णादितानां परं  
 निष्पाशाभिगताभिमानममतापाशाभिलाषान्विता ।  
 सत्पात्रे फलदायिनी स्मृतिमतां तापत्रयध्वंसिनी  
 सा संवित् सुकृतोदया स्फुरतु नश्चित्ते सदा सर्वगा ॥ ६० ॥  
 शृङ्गाराम्बुधवीचिविभ्रमवती शृङ्गारबीजानिल-  
 व्यालोला कुमुदप्रियध्वजपटी प्रत्यक्चरी पार्वती ।  
 द्रोणी या विषमेक्षणानुसरणी चित्रं सदा राजते  
 सा संवित् सुकृतोदया स्फुरतु नश्चित्ते सदा सर्वगा ॥ ६१ ॥  
 यस्या नीरदभाः कटाक्षयदुपः कर्णानुवृत्तोऽद्भुतं  
 दीव्यत्कुण्डलहासचक्रजलजश्लिष्टः कृपानीरदः ।  
 स्थानोर्गोकुलमन्वहं नयति तद्भक्षोजशैलान्तरं

सा संवित् सुकृतोदया स्फुरतु नश्चित्ते सदा सर्वगा ॥ ६२ ॥  
 या चित्रं महतीं महागुणवतीमप्यश्रितं संततं  
 काठिन्यं न विमुञ्चति स्तनयुगं मान्द्यं गतिः कुन्तलाः ।  
 कौटिल्यं नयनाम्बुजं चपलतां बिम्बाधरो रागितां  
 सा संवित् सुकृतोदया स्फुरतु नश्चित्ते सदा सर्वगा ॥ ६३ ॥  
 या मन्दस्मितकौमुदीं वितनुते नित्योदिते सर्वत-  
 स्ताटङ्कात्मनि भास्करे स्वयमहो कालाम्बुदश्यामला ।  
 बिम्बोष्ठद्युतिसंध्यया द्विजगणे श्रीशांभवे रागितां  
 सा संवित् सुकृतोदया स्फुरतु नश्चित्ते सदा सर्वगा ॥ ६४ ॥  
 जारे मारकिरातजीवनकरे चित्रं कटाक्षात्मके  
 यस्याः कुण्डलरश्मिवेषुकलिते लग्ना सुखं राजते ।  
 कामारेर्मतिशारिका श्रुतिशिरोद्यानान्तरोल्लासिनी  
 सा संवित् सुकृतोदया स्फुरतु नश्चित्ते सदा सर्वगा ॥ ६५ ॥  
 नित्यं सोमकलाधरोऽध्वरपतिर्व्याघ्राजिनालंकृत-  
 स्ताटङ्कद्युतिवह्निवीक्षणशिखाधूमातिलोलेक्षणः ।  
 यस्या हासपयोनिधाववभृथव्याजेन मज्जत्यहो  
 सा संवित् सुकृतोदया स्फुरतु नश्चित्ते सदा सर्वगा ॥ ६६ ॥  
 यस्याः कापि दयात्मिका प्रतिदिनं शैलूषबालाङ्गतं  
 नीरागालयकालवर्जितवती निर्मूर्च्छना कामना ।  
 निर्लज्जैव दिगम्बरा नटति हा संमोहशान्त्यै नृणां  
 सा संवित् सुकृतोदया स्फुरतु नश्चित्ते सदा सर्वगा ॥ ६७ ॥  
 माङ्गल्यं हरिनीलकान्तिसुगुणं श्लाघ्यं सुरस्त्रीजनै-  
 र्यस्या मञ्जुलवीक्षणं स्मरहाराजस्य देव्या रतेः ।  
 ओष्ठशीर्वरकुङ्कुमं स्मितमहो स्रङ्गाधवी शाश्वती  
 सा संवित् सुकृतोदया स्फुरतु नश्चित्ते सदा सर्वगा ॥ ६८ ॥  
 चित्रं कापि सुधा शिवेतरसुरालभ्या हिमाद्रयुद्धवा  
 द्ब्रह्मन्ती कुरुविन्दमात्मरुचिभिर्दोषाकरोत्तंसिनी ।  
 आस्ते या मदनज्वरं शशिश्रुतः संधुक्षयन्त्यन्वहं  
 सा संवित् सुकृतोदया स्फुरतु नश्चित्ते सदा सर्वगा ॥ ६९ ॥  
 अर्धं राज्यमनन्यसाध्यमखिलैश्चर्यप्रदं शूलिनः  
 शुद्धं मूर्तिमयं ययातिविनयैः प्राप्तं तदन्यत् पुनः ।  
 व्याप्तुं वाञ्छति गारुडोपलवपुः कान्त्या महत्या परं  
 सा संवित् सुकृतोदया स्फुरतु नश्चित्ते सदा सर्वगा ॥ ७० ॥  
 अर्धं सोमकलाधरी शशिकलाचूडस्य या त्र्यम्बक-  
 स्त्र्यक्षाया अथवा सनातनतनू जायापती शाश्वतौ ।  
 एकं वेत्यवधारितुं मुनिवरा अद्याप्यलं नाङ्गतं  
 सा संवित् सुकृतोदया स्फुरतु नश्चित्ते सदा सर्वगा ॥ ७१ ॥  
 दारिद्र्यास्तधराधरोऽपि परमं भद्रोदयोऽत्यङ्गतं  
 पापारण्यदवानलोऽपि नमतां कारुण्यधाराधरः ।  
 या दुह्रस्वाम्बुदमालिकापवनराणैश्चल्यरूपास्ति वै  
 सा संवित् सुकृतोदया स्फुरतु नश्चित्ते सदा सर्वगा ॥ ७२ ॥  
 श्रौतं मार्गमतीत्य गच्छति मुदा कापालिकं दृक् परं  
 मध्यः शून्यमतं गतोऽतिविमले द्वन्द्वे कुचौ द्वैतिनौ ।

सौरे कुण्डलयुगमात्मरुचिभिर्यस्याः कृपा शांभवे  
 सा संवित् सुकृतोदया स्फुरतु नश्चित्ते सदा सर्वगा ॥ ७३ ॥  
 वल्ली कापि शिवाङ्कणे लसति या मन्दस्मितैः पुष्पिता  
 ताम्बूलेन सुगन्धिता सुफलिता वक्षोरुहाभ्यां परम् ।  
 कान्त्या पल्लविता कचैर्भ्रमरिता दृग्भ्यां परं पत्रिता  
 सा संवित् सुकृतोदया स्फुरतु नश्चित्ते सदा सर्वगा ॥ ७४ ॥  
 यस्या वीक्षणदेशिकः श्रुतिगतिस्तेजोमयः सर्ववित्  
 संतुष्टो जितकामशत्रुणिमाद्यष्टाभिराराधिता ।  
 सच्चित्सौख्यरतः शिवं नटमपि क्षिप्रं करोत्यङ्गतं  
 सा संवित् सुकृतोदया स्फुरतु नश्चित्ते सदा सर्वगा ॥ ७५ ॥  
 यस्याश्चारुकपोलदर्पणतले दृष्ट्वा कपर्दी रुषा  
 भीतो जह्नुसुतां मृदुस्मितमयीं संकेतमित्थं व्यधात् ।  
 मुग्धे गच्छ निजस्थलं द्रुततरं जागर्ति दृष्टिर्यतः  
 सा संवित् सुकृतोदया स्फुरतु नश्चित्ते सदा सर्वगा ॥ ७६ ॥  
 शृङ्गारैकरसं वसन्तसुहृदं कंदर्पदर्पप्रदं  
 चित्रं कोकनदप्रबोधनकरं चन्द्रोदयं श्रीकरम् ।  
 यस्या हासमयं चिरमप्यास्ते पुराणः शिवः  
 सा संवित् सुकृतोदया स्फुरतु नश्चित्ते सदा सर्वगा ॥ ७७ ॥  
 या काचित् पिककामिनी श्रुतिगतिः सप्तस्वरालापिनी  
 नित्यं माधवबोधिनी त्रिभुवने निष्पक्षपाता सुखम् ।  
 चित्रं चूतनवप्रसूनविशिखेद्वेष्याश्रये राजते  
 सा संवित् सुकृतोदया स्फुरतु नश्चित्ते सदा सर्वगा ॥ ७८ ॥  
 यस्या वीक्षणमान्त्रिकः सुकृतिनामग्रेसरः शंकरि-  
 मन्त्राम्भोनिधिपारगः स्मितविभूत्योच्चालयन् सर्वदा ।  
 द्वेषं शंकरकर्तृकं सुमशरे विभाजते शाश्वतः  
 सा संवित् सुकृतोदया स्फुरतु नश्चित्ते सदा सर्वगा ॥ ७९ ॥  
 यस्या दृग्मणीमणिर्विवदते कामारिसल्लापने  
 स्वाधीनप्रियया मृदुस्मितशरीरिण्या परं गङ्गया ।  
 आद्याहंश्रुतिमूलगाधरभवा त्वं स्वीकृतेति ध्रुवं  
 सा संवित् सुकृतोदया स्फुरतु नश्चित्ते सदा सर्वगा ॥ ८० ॥  
 या काचिद् भुजगी सदा सरलगा पीयूषदायिन्यहो  
 पद्मारण्यविहारिणी श्रुतिमती तेजस्तनूर्निर्भया ।  
 जन्माब्धिप्लववर्धिनी वशयति श्रीनीलकण्ठं दृशा  
 सा संवित् सुकृतोदया स्फुरतु नश्चित्ते सदा सर्वगा ॥ ८१ ॥  
 आस्याम्भोजभवा पतिं निजमनाद्यन्तं कटाक्षात्मकं  
 पृच्छन्तीति पयोनिधेः स्मितमयान्मज्जन्म किं वाम्बुजात् ।  
 यस्या निःस्मरसंपदं सुधनिकं कर्तुं शिवं काङ्क्षते  
 सा संवित् सुकृतोदया स्फुरतु नश्चित्ते सदा सर्वगा ॥ ८२ ॥  
 यस्याः पाणिपरिग्रहे मृदुतनोर्हेमाद्रिधन्वा शिवः  
 पादान्यासविधौ दृषद्यपि सुरस्त्रीणां पुरो लज्जितः ।  
 मन्दाक्षं गतवाननङ्गकलिकां यां वीक्षितुं नाङ्गतं  
 सा संवित् सुकृतोदया स्फुरतु नश्चित्ते सदा सर्वगा ॥ ८३ ॥  
 यस्याः पादकेशशयश्रियमहो श्रुत्वानिलादन्वहं

गाङ्गान्यम्बुरुहाणि हन्त कतिचित् प्राप्तुं परां तां द्रुतम् ।  
 पीत्वा क्षीरलवं तपन्ति तपनं पश्यन्ति मज्जन्त्यलं  
 सा संवित् सुकृतोदया स्फुरतु नश्चित्ते सदा सर्वगा ॥ ८४ ॥  
 नित्यं संधिमपेक्षते सुचरिता दूती कटाक्षात्मिका  
 राजस्याधररामयापि न तथा गर्भे वहन्त्यामृतम् ।  
 कामारे रतिसात्त्विकद्विजमणेर्मोदाय सुश्रेयसे  
 सा संवित् सुकृतोदया स्फुरतु नश्चित्ते सदा सर्वगा ॥ ८५ ॥  
 पक्षे शैवमनोमहीभृति मनोजागिनं ध्रुवं साधयन्  
 यस्या मञ्जुकटाक्षधूमशिशुना श्रौतेन सद्धेतुना ।  
 ओष्ठद्वन्द्वसभान्तरे स्मितमयो नैयायिको भासते  
 सा संवित् सुकृतोदया स्फुरतु नश्चित्ते सदा सर्वगा ॥ ८६ ॥  
 या पद्मं हिमशैलजं मरतकं भासा भृशं भर्त्सयत्  
 कंदर्पस्य ज्येन्दिराजनिगृहं निर्हेतुकोत्फुल्लनम् ।  
 स्थाणोर्लोचनभृङ्गसंभ्रमकरं शीताशुलेखाङ्कितं  
 सा संवित् सुकृतोदया स्फुरतु नश्चित्ते सदा सर्वगा ॥ ८७ ॥  
 यस्या मन्दगतिः परं शुभगतिः कामस्य कामद्वहः  
 कामोद्रेकगतिश्चिरं भजनकृद्धंसाङ्गनासंततेः ।  
 कामं दत्तगतिः सदा विजयते हंसात्मिका योगिनां  
 सा संवित् सुकृतोदया स्फुरतु नश्चित्ते सदा सर्वगा ॥ ८८ ॥  
 निःस्नेहापि शिवातिरागकलिता या दीपिका काप्यहो  
 झञ्झामारुतभीतिदापि चपला निष्कल्मषा साञ्जना ।  
 त्रैलोक्येऽपि विराजते श्रितवती श्रीशंकराङ्कं ध्रुवं  
 सा संवित् सुकृतोदया स्फुरतु नश्चित्ते सदा सर्वगा ॥ ८९ ॥  
 निर्यत्नैव महासती सुचरिता या शैलराजात्मजा  
 नाथं लोकविलक्षणं प्रहृतवत्यद्यापि सेवाजने ।  
 गाण्डीवेन वराश्मभिश्च मुसलेनोपानहा वर्तते  
 सा संवित् सुकृतोदया स्फुरतु नश्चित्ते सदा सर्वगा ॥ ९० ॥  
 यस्याः पादकिसालयप्रभुवरं याचन्त्यजस्रं परं  
 कस्तूर्यः सुरयोषितां तिलकिताः सद्वासनां रागिताम् ।  
 बिम्बोष्ठं मृदुतां श्रियं च युगपद्धस्ताः प्रवालप्रियाः  
 सा संवित् सुकृतोदया स्फुरतु नश्चित्ते सदा सर्वगा ॥ ९१ ॥  
 यस्याः पादसहस्ररश्मिचरलं कामारिचित्तात्मकं  
 हैमं भ्रामयति प्रणाशयति संतापं सतामङ्कुरम् ।  
 प्रज्ञानात्मकमद्भुतं शिशिरयत्यक्षीण्यलं पश्यतां  
 सा संवित् सुकृतोदया स्फुरतु नश्चित्ते सदा सर्वगा ॥ ९२ ॥  
 चित्रं या कुरुते मनोऽपि यमिनां बद्धं महायत्नतो  
 मुक्तं शोणपदारविन्दयुगले नीरागिणं रागिणम् ।  
 मञ्जीरस्वनमन्मथस्मितरवैः संमोहनं शूलिनः  
 सा संवित् सुकृतोदया स्फुरतु नश्चित्ते सदा सर्वगा ॥ ९३ ॥

पादाम्भोजरजो रजांसि हरति प्रौढानि यस्या नृणां  
 सत्त्वं वर्धयति प्रदर्शयति सन्मार्गं सुराणामपि ।  
 जन्मव्याधिमृतिप्रवाहमतुलं संरोधयत्यद्भुतं  
 सा संवित् सुकृतोदया स्फुरतु नश्चित्ते सदा सर्वगा ॥ ९४ ॥  
 नाहं विश्वमिदं चराचरमयं मायाविलासास्पदं  
 दृश्यत्वादिति शोधयन्ति सुधियः सर्वं यया प्रज्ञया ।  
 आत्मैवायमिदं वदन्ति पुनस्तूष्णींभवन्तः स्थिताः  
 सा संवित् सुकृतोदया स्फुरतु नश्चित्ते सदा सर्वगा ॥ ९५ ॥  
 राहुं निन्दति चन्द्रचूडचिकुरैस्ताटङ्कान्त्या रविं  
 वक्त्राब्जेन विधुं गुरुं नतगिरा सौग्यं दृशा भद्रया ।  
 गत्या मन्दमहो कुजं तनुरुचा नासाग्रमण्या कविं  
 सा संवित् सुकृतोदया स्फुरतु नश्चित्ते सदा सर्वगा ॥ ९६ ॥  
 निःश्रेणी कृतिनां परामृतफलप्राप्तौ प्रवालद्युति-  
 र्या नीलाञ्जनमक्षरात्मकनिधेः संदर्शने श्रीमताम् ।  
 नित्यानन्दरसा परोक्षकरणे श्रीदेशिकश्रीकृपा  
 सा संवित् सुकृतोदया स्फुरतु नश्चित्ते सदा सर्वगा ॥ ९७ ॥  
 या कुण्ठीकुरुते निजस्तुतिविधौ गर्वात् प्रवृत्तां गिरं  
 वेदानामपि गीष्पतेरपि महाभाष्यार्थविज्ञानिनः ।  
 दत्ते वाग्भववैभवामृतझरीं मूकाज्ञयोर्वाग्मितां  
 सा संवित् सुकृतोदया स्फुरतु नश्चित्ते सदा सर्वगा ॥ ९८ ॥  
 आद्यामम्बुरुहेक्षणामनुपमामापीनतुङ्गस्तनी-  
 मार्यामागमसारमूर्तिमरुणामानन्दचन्द्राननाम् ।  
 साध्वीं सत्कविवाग्झरीं समरसानन्दामृतस्यन्दिनीं  
 सा संवित् सुकृतोदया स्फुरतु नश्चित्ते सदा सर्वगा ॥ ९९ ॥  
 गुरुचरणसरोजं गुप्तगङ्गातरङ्ग-  
 स्तिमितममितशुक्लज्योतिषां ज्योतिरेकम् ।  
 निरुपममकरन्दस्पन्दमानन्दकन्दं  
 निधनजननहीनो निर्मलोऽहं निषेवे ॥ १०० ॥  
 शार्दूलवृत्तमपि साधु भवत्यहो तत्  
 सारस्वतं समरसामृतलोचनानाम् ।  
 सद्यो जयत्यघरिपुं श्रुतिमार्गयोगात्  
 त्यागेशसान्द्रकरुणाद्भुतमेव भद्रम् ॥ १०१ ॥  
 इत्यानन्दनाथपादपद्मोपजीविना काश्यपगोत्रोत्पन्नेनान्ध्रेण  
 त्यागराजनाम्ना विरचितं संविच्छ्रुतकं संपूर्णम्

Encoded and proofread by Sridhar Seshagiri  
 seshagiri@egr.msu.edu

Please send corrections to [sanskrit@cheerful.com](mailto:sanskrit@cheerful.com)  
 Last updated June 29, 2003